

QORTI TAL-APPELL

IMĦALLFIN

**ONOR. IMĦALLEF GIANNINO CARUANA DEMAJO
ONOR. IMĦALLEF NOEL CUSCHIERI
ONOR. IMĦALLEF ANTHONY ELLUL**

Seduta ta' nhar it-Tnejn, 29 ta' Ottubru 2018

Numru 1

Rikors maħluf numru 557/2008/1

**Richard England, Mary mart James Gustaf Gollcher, Gladys
mart Anthony Zammit Tabona, Anthony Cremona Barbaro
of St George, u Mary mart John Samut Tagliaferro;**

**John Bugeja Caruana bħala prokuratur f'isem Edwina mart
David Urquhart Pollitt u Cecilia mart Pierre Bellier;**

**John Joseph Cremona bħala prokuratur f'isem Anne mart
Andrew Leonard Abrahams;**

**u b'dikriet tas-17 ta' Lulju 2018 il-kawża tkomplet f'isem
Karin Maria Xuereb, Karl Marius Gollcher, Erika Sandra Hili
u Mark Fredrick Gollcher *flok* Maria Gollcher li mietet waqt
li miexja l-kawża**

v.

Joseph Muscat;

u b'dikriet tad-9 ta' Lulju 2010:

**Martin Bianco, Gemma Mifsud Bonnici mart Ugo, Alfred
Bianco, Josephine Tortell, ilkoll aħwa Bianco ulied il-mejtin
George Bianco u Mary xebba Bonaci;**

**Carmelo, Joseph, Maria Willvenseder mart Gerhard, Rita
Calleja mart Charles, Dun Noel, Anna Calleja mart Charles,**

**Anthony, Vincent, Giovanni, Paul, Mario Ikoll aħwa Bianco
wlied il-mejjet Paul u Filomena *née* Degabriele;**

**Georgette Bonett mart Anthony, u Maria Kerr mart Charles
ulied il-mejtin Espedito Bonaci u Mary *née* Bianco;**

**Mario Bonaci, Anna Maria Bugeja mart Carmel, u Monique
Vella legalment separata Ikoll aħwa u wlied il-mejtin
Sebastian Bonaci u Rose Marie *née* Busuttil;**

**Maria Caramagna mart Giuseppe, Carmen Mifsud armla ta'
Alex u Anna Satariano mart Victor ulied il-mejtin Anthony
Debono u Saverina Fenech;**

**Josephine Farrugia armla ta' John, Mary Grace Fenech
Azzopardi, legalment separata, u Anthony German ilkoll
ulied Carmelo German u Antoinette xebba Fenech;**

**Karl German, Ingrid German u Nadya German ulied il-mejtin
Carmel *sive* Lino German u Maureen German:**

ġew awtorizzati jintervjenu *in statu et terminis*;

**u b'digriet tal-10 t'Awissu 2012 Miriam Bonaci ġiet
awtorizzata tintervjeni fil-kawża *in statu et terminis*;**

**u b'dikriet tat-18 t'April 2012 il-kawża tkomplet f'isem
f'isem Philip Edward Tortell flok martu Josephine Tortell li
mietet waqt li miexja l-kawża;**

**u b'dikriet tat-8 ta' Marzu 2018 il-kawża tkomplet f'isem
Diane Vella Bianco Bonaci, Maria Henrietta magħrufa bħala
Marika Cassar Torreggiani u Christopher Bianco flok Alfred
Bianco miet waqt li miexja l-kawża;**

**u b'dikriet tad-29 ta' Ottubru 2018 il-kawża tkomplet f'isem
Christopher Bianco, Francesco Bianco, Philip Bianco,
Pauline Ciantar Bianco, Thomas James Bianco u Maria
Gauci flok Anthony Bianco li miet waqt li miexja l-kawża**

1. Dawn huma tliet appelli – wieħed tal-konvenut Joseph Muscat, ieħor tal-intervenuti *in statu et terminis* u ieħor, incidental, tal-atturi – minn sentenza mogħtija mill-Prim'Awla tal-Qorti Ċivili fit-23 ta' Ottubru 2013 li ordnat l-iżgumbrament tal-konvenut minn żewġ oqsma maqsuma ta' raba' billi lill-atturi seħħilhom juru li huma s-sidien ta' dawk l-oqsma.

2. Il-fatti li wasslu għal din il-kawża huma dawn: Saverio Fenech kien kiseb b'titolu ta' xiri sehem mhux maqsum ta' sitta u sebgħin minn sebgħa u sebgħin (⁷⁶/77) mill-artijiet li dwarhom saret il-kawża. Wara, b'kuntratt tat-28 ta' Mejju 1907, l-istess Saverio Fenech kien ta l-istess sehem lil Giacomo Muscat b'titolu ta' enfitewsi għal disgħa u disgħin (99) sena b'ċens ta' tmintax-il lira, ħames xelini. Żewġ soldi u tliet ħabbiet (£18 5s 2¼d) fis-sena.

3. Madwar sitt snin wara, fil-25 ta' Novembru 1913, sar kuntratt ta' transazzjoni u qsim fl-atti tan-Nutar Luigi Gauci bejn Saverio Fenech – allura direttarju – u ż-żewġ uliedu Carmelo Fenech u Giuseppa Bianco li bih, fost affarijiet oħra, l-istess Saverio Fenech assenja lil ibnu Carmelo Fenech:

»il diretto dominio temporaneo ed annuo canone di Lire Sterline 18, 5s 2¼d parte indivisa di ⁷⁶/77 parte indivise delle terre appellate «

4. Imbagħad, b'kuntratt tad-9 ta' Novembru 1937 Carmelo Fenech ittrasferixxa lill-Perit Edwin England Sant Fournier, b'titolu ta' tpartit:

»... .. parti waħda indiviża minn mija ħamsa u ħamsin parti indiviża tad-dirett dominju, proprjetà u ċens (*canone*) ta' tmintax-il lira sterlina, ħames xelini, żewġ soldi u tliet ħabbiet (£18-5-2¼) fis-sena għaż-żmien li fadal biex jalak iċ-ċens (enfitewsi) ta' xi sebgħin sena oħra impost fuk sitta u sebgħin parti indiviża minn sebgħa u sebgħin parti indiviża ta' tliet għaliki li jinsabu fil-limiti ta' San Pawl il-Baħar «

5. Xahrejn wara, b'kuntratt tal-15 ta' Jannar 1938, l-istess Carmelo Fenech ittrasferixxa lill-Perit Edwin England Sant Fournier:

»... .. mija erbgħa u ħamsin parti indiviži minn mija ħamsa u ħamsin parti indiviži tad-dirett dominju proprjetà u ċens (*canone*) ta' tmintax-il lira sterlina, ħames xelini, żewġ soldi u tliet ħabbiet (£18-5-2¼) fis-sena għaż-żmien li fadal biex jalak iċ-ċens (enfitewsi) ta' xi sebgħin sena oħra impost fuk sitta u sebgħin parti indiviża minn

sebgħa u sebgħin parti indiviża ta' tliet għaliki li jinsabu fil-limiti ta' San Pawl il-Baħar«

6. L-attur Richard England eventwalment wiret lil missieru Edwin England Sant Fournier li miet fl-1969. Imbagħad (billi l-attur Richard England għaraf illi missieru kien kiseb l-art kemm f'ismu kif ukoll bħala *prestanome* għall-awtriċi tal-atturi l-oħra) b'kuntratt tal-4 ta' Diċembru 2002 fl-atti tan-Nutar Francis Micallef l-istess attur Richard England u l-atturi l-oħra ippreċiżaw l-ishma rispettivi tagħhom fil-komproprjetà tal-ishma, fis-sens illi l-attur Richard England għandu n-nofs ($\frac{1}{2}$) mhux maqsum u l-atturi l-oħra għandhom in-nofs ($\frac{1}{2}$) l-ieħor.
7. L-utli dominju temporanju ta' disgħa u disgħin sena maħluq bil-kuntratt tat-28 ta' Mejju 1907 intemm fl-14 ta' Awissu 2006. Wara li għalaq iċ-ċens, kemm l-atturi kif ukoll il-konvenut u l-intervenuti *in statu et terminis* ippretendew li huma s-sidien tal-artijiet in kwistjoni.
8. L-atturi għalhekk fetħu din il-kawża u talbu illi l-qorti:
 - »1. tiddikjara li l-intimat qiegħed jokkupa ż-żewġ porzjonijiet diviżi ta' raba', waħda magħrufa bħala *Ta' Habel it-Twil* li tinsab fil-kuntrada *Tal-Imbordin*, fil-limiti tal-Mellieħa ġà fil-limiti ta' San Pawl il-Baħar tal-kejl ta' *circa* tlettax-il (13) tomna u l-oħra magħrufa bħala *Iċ-Ċens tal-Palma* fil-kontrada magħrufa bħala *Tal-Palma* fil-limiti tal-Imġarr, qabel ukoll fil-limiti ta' San Pawl il-Baħar, tal-kejl ta' *circa* sebat (7) itmien, illegalment u mingħajr ebda titolu validu fil-liġi; u
 - »2. tordna lill-intimat sabiex jiżgumbra mir-raba' msemmi u dan fi żmien qasir u perentorju li jiġi lilu prefiss.«
9. Il-konvenut Joseph Muscat ressaq l-eċċezzjoni:
 - »illi t-talbiet attriċi għandhom jiġu miċhuda, bl-ispejjeż kontra l-atturi, minħabba karenza ta' interess ġuridiku da parte tal-istess atturi; illum infatti l-atturi ma għandhom ebda titolu ta' proprjetà fuq iż-żewġ porzjonijiet diviżi ta' raba' identifikati fir-rikors promotorju, li minnhom qed jitolbu li jiġi żgumbrat l-eċċipjenti.«

10. Għalkemm strettament ma setgħux jagħmlu hekk, għax intervjenew *in statu et terminis* wara li għalaq iż-żmien għall-preżentata ta' eċċezzjonijiet, l-intervenuti madankollu ressqu dawn l-eċċezzjonijiet:

»1.;

»2. illi r-rikorrenti qegħdin jivvantaw li huma s-sidien tal-art oġġett ta' dina l-kawża liema art hija parti minn proprjetà akbar li tappartjeni lill-esponenti u li r-rikorrenti qegħdin jivvantaw abbużivament u mingħajr ebda titolu validu fil-liġi illi [huma] l-proprjetarji tal-art in kwistjoni;

»3. illi t-talbiet tar-rikorrenti għandhom jiġu miċċhuda bl-ispejjeż kontra tagħhom u dan għaliex huma ma għandhom ebda interess ġuridiku fl-art mertu ta' dina l-kawża peress li ma għandhom ebda titolu ta' proprjetà fuq iż-żewġ porzjonijiet diviżi ta' raba' identifikati minnhom fir-rikors ġuramentat liema raba' tiffirma parti minn estensjoni ta' art akbar li hija proprjetà tal-esponenti;

»4. illi fil-fatt kull ma kellhom ir-rikorrenti kien biss titolu ta' enfitewsi temporanja, li ġie assenjat lilhom permezz ta' kuntratt li sar fid-disgħa (9) ta' Novembru 1937 bejn Edwin England Sant Fournier u Carmelo Fenech quddiem in-Nutar Oscar Azzopardi liema titolu ta' ċens temporanju skada fl-14 ta' Awissu 2006 peress illi kien ingħata għaż-żmien rimanenti minn disgħa u disgħin sena mid-data tal-kuntratt surreferit, u għalhekk fil-preżent m'għandhom l-ebda dritt jew titolu fuq l-art;«

11. L-ewwel qorti ddeċidiet hekk:

»... .. tiċċhad l-eċċezzjoni tal-konvenut u tal-imsejja [recte, intervenuti] fil-kawża u tilqa' t-talbiet kollha attriċi, u għall-fini tat-tielet talba tipprefiġġi terminu ta' xahar.

»L-ispejjeż tal-kawża kollha fiċ-ċirkostanzi partikulari tal-każ ikunu bla taxxa bejn il-kontendenti kollha.«

12. Ir-raġunijiet li wasslu lill-ewwel qorti għal din id-deċiżjoni ġew imfissra hekk fis-sentenza appellata:

»Illi l-atturi qed jirreklamaw li l-konvenut abbużivament qed jokkupa proprjetà tagħhom u allura qed jitolbu l-iżgumbrament tagħhom minnha. Il-konvenut qed jeċċepixxi li l-atturi mhumiex il-proprjetarji in kwistjoni u allura ma għandhomx interess ġuridiku jistitwixxu l-kawża. Ma hemmx dubju minn dak li ngħad allura, illi din hija l-hekk imsejja azzjoni rivendikatorja.

»Illi hu risaput tradizzjonalment illi f'kawża simili l-attur irid jipprova t-titolu tiegħu mingħajr ebda ombra ta' dubju – ara per eżempju s-sentenza tal-Qorti tal-Appell mogħtija fl-1958 fil-kawża fl-ismijiet Giuseppe Buħaqjar v. Ġużeppe Borg. F'dik il-kawża ntqal illi kwal-unkwe dubju għandu "jimmilita favur il-konvenut possessor". Din hija

biss eżempju għaliex hemm diversi sentenzi oħra simili. Wiehe'd jista' jsib rassenja dettaljata tagħhom fis-sentenza mogħtija minn din il-qorti fl-ismijiet Anthony Mercieca v. Anthony Buhagiar fit-23 ta' Ottubru 2001

»... ..

»Illi fis-snin riċenti din il-pożizzjoni ċċaqalqet xi ftit tant illi l-Qorti tal-Appell fil-kawża fl-ismijiet John Vella et v. Sherlock Camilleri mogħtija fit-12 ta' Diċembru 2002 adottat pożizzjoni kemmxejn differenti billi qalet illi:

»“il-qrati tagħna, konsapevoli bid-diffikoltà li ssir tali prova u fil-interess tal-ġustizzja, aċċettaw il-possibbiltà li l-attur jirnexxi fil-kawża li jagħmel in forza tal-*actio publiciana*. Hekk fil-kawża Attard nomine v. Fenech deciza mill-Qorti tal-Appell fl-1875 (Vol. VII p. 390) osservat ‘che l’azione intentata dall’attore nel suo libello quale procuratore dell’assente Angelo Zarb è duplice, la rivendicatoria e la publiciana, giusta i principii della legge romana; colla prima l’attore deve provare di aver il dominio della cosa che vuole rivendicare; colla seconda di averne avuto il possesso e di possederla il convenuto con un diritto minore e più debole del suo. Che è ricevuto nel foro che le dette due azioni si possono cumulare ed esercitare alternativamente, nonostante che anche tendono allo stess oggetto’ (ara ukoll Fenech v. Debono, Prim' Awla 14 ta' Mejju 1935).”

»Illi għalhekk, għalkemm l-iżvilupp jidher riċenti fil-verità l-hekk imsejha *actio publiciana* kienet ġà ġiet applikata aktar minn mitt sena ilu. Tenut kont tal-eċċezzjoni tal-konvenut però, u cjoè li l-atturi ma għandhomx interess ġuridiku għaliex mhumiex il-proprjetarji, dan l-insenjament ma japplikax għall-kawża odjerna fil-konfront tiegħu.

»Illi l-atturi esebew mal-att promotorju diversi kuntratti.

»Dokument B huwa kuntratt tal-1907 in atti tan-Nutar Luigi Galea li permezz tiegħu Saverio Fenech trasferixxa in enfitewsi temporanja, għal disgħa u disgħin (99) sena, sitta u sebgħin minn sebgħa u sebgħin (⁷⁶/77) indiviżi tal-artijiet in kwistjoni lil Giacomo Muscat; iċ-ċens impost kien ta' tmintax il-lira, ħames xelini u żewġ soldi u kwart. Fl-1913 (Dokument C), quddiem l-istess nutar, Saverio Fenech qasam il-proprjetajiet li kellu ma' wliedu Carmelo Fenech u Giuseppa mart Giuseppe Bianco peress li fil-frattemp kienet mietet martu. Fost il-proprjetajiet in kwistjoni kiiien hemm “*il diretto dominio temporaneo dell'annuo canone di Lire Sterline 18, 5s 2¼d parte indivisa di ⁷⁶/77 parte indivise delle terre appellate ...*”. Din messet lil Carmelo Fenech illi permezz ta' att pubblikat minn Nutar Oscar Azzopardi fl-1937 (Dokument D) ittrasferixxa lil Edwin England Sant Fournier (missier l-attur Richard England) b'titolu ta' permuta “parti waħda indiviża minn mija u ħamsa u ħamsin parti indiviża tad-dirett dominu proprjetà u ċens (*canone*) ta' sterlini 18, 5s 2¼d fis-sena għaż-żmien li fadal li jagħlaq iċ-ċens ta' ċirka 70 sena” tal-artijiet imsemmija; Dokument E huwa kuntratt ieħor bejn l-istess partijiet u quddiem l-istess nutar ippubblikat fl-1938 fejn allura Fenech trasferixxa lil England Sant Fournier ¹⁵⁴/155 indiviża tad-dirett dominju imsemmi u deskritt bl-istess mod. Uħud minn dawn id-dokumenti ġew esebiti anke mill-konvenut.

»Illi eventwalment l-attur Richard England wiret lil missieru li miet fl-1969 u fl-2002 ikkuntratta mal-atturi l-oħra permezz ta' att pubblikat

minn Nutar Francis Micallef fis-sens li dawn kienu fil-fatt ko-proprjetarji tal-istess artijiet

»... ..

»Illi ma hemmx dubju li din il-kawża tippreżenta kwistjoni legalment diffiċli biex tiġi deċiża u filwaqt li naturalment il-qorti jkollha tagħti l-interpretazzjoni tagħha biex tasal għad-deċiżjoni, tapprezza l-*punto di vista* legali taż-żewġ naħat u għalhekk fir-rigward tal-kap tal-ispejjeż se tirrifletti din id-diffikoltà.

»Illi huwa ċar li l-atturi ma jistax ikollhom aktar drittijiet minn dak li akkwista Edwin England Sant Fournier mingħand Carmelo Fenech fl-1937 u 1938. Kif għa ssemma dawn kienu jikkonsistu fid-dirett dominju proprjetà u kanone tas-“somma ta’ tmintax il-lira u ħames xelini u żewġ soldi u kwart għaž-żmien li baqa”, fil-waqt li preċedement Fenech kien akkwista d-dirett dominju temporanju tal-kanone msemmi.

»Illi skond Torrente (*Manuale di diritto privato*, para 182): “*il dominio diretto in concreto si riduce a ben poca cosa (il canone)*”. Qabel xejn il-qorti taqbel mal-konvenut li huwa possibbli li jkun hemm dirett dominju temporanju, kontrarjament għal dak li qed jgħidu l-atturi u cjoè li dirett dominju ‘bilfors’ irid ikun perpetwu. Ma hemm xejn fil-liġi li ssostni dan.

»Illi madankollu l-qorti wara li eżaminat fid-dettal l-atti tal-kawża jidrilha li l-intenzjoni tal-partijiet fil-kuntratti in kwistjoni (ossija tal-1937 u 1938) kienet li Edwin England Sant Fournier kien qed jakkwista d-dirett dominju perpetwu. Dan jista’ jiġi riskontrat minn żewġ fatturi prinċipali avolja l-qorti tirrikonoxxi li huwa kwazi impossibbli li wieħed ikun ċert tmenin sena wara li saru l-kuntratti meta naturalment il-partijiet ilhom snin twal mejta.

»Illi l-ewwelnett, f’dawn il-kuntratti, in-nutar li ppubblika l-kuntratti niżżel il-kliem ‘dirett dominju proprjetà (sottolinear tal-qorti) u kanone tas-somma ta’ għaž-żmien li baqa’; allura dan ifisser li l-akkwistent kien qed jakkwista sija d-dominju dirett in kwantu proprjetà u d-dritt li jipperċepixxi l-kanone li naturalment isegwi.

»Illi t-tieni punt – u dan forsi ma ġiex enfasizzat waqt il-kawża – huwa li fil-kuntratt ta’ qasma tal-1913 ma hemm imkien indikat li l-proprjetà in kwistjoni nqasmet bejn id-dirett dominju *per se* u d-dritt tal-perċezzjoni tal-*canone*. Għalhekk il-ħsieb kien waħda tinkludi l-oħra.

»Illi huwa minnu li meta Fenech akkwista l-proprjetà l-kliem indikat fil-kuntratt ma kienx l-istess użat f’dawk sussegwenti iżda li peress li England akkwista fl-1938 u hu u l-*aventi causa* dejjem ipposedew *animo domini* fis-sens li dejjem qiesu li huma l-proprjetarji tad-dirett dominju perpetwu, huwa ċar li allura, jekk kien hemm bżonn, ħadmet favur tagħhom il-preskrizzjoni deċennali skond l-artiklu 2140 tal-Kodiċi Ċivili: “Kull min b’bona fidi u b’titolu tajjeb biex jittrasferixxi l-proprjetà, jippossjedi l-ħaġa immobbli għal żmien għaxar snin, jakkwista l-proprjetà tagħha”.«

13. Minn din is-sentenza appella l-konvenut b’rikors tat-8 ta’ Novembru 2013, u appellaw ukoll l-intervenuti *in statu et terminis* b’rikors tat-12 ta’ Novembru 2013. Għal dawn l-appelli l-atturi wieġbu, b’appell

inċidentali, fid-29 ta' Novembru 2013. Għall-appell inċidentali wieġeb il-konvenut fit-28 ta' Jannar 2014.

14. Fl-ewwel aggravju tiegħu l-konvenut essenzjalment igħid illi dak li kien kiseb l-awtur tal-atturi kien biss id-dirett dominju temporanju, u d-dritt li jitħallas il-*canone* sakemm tintemm l-enfitewsi, u mhux ukoll il-proprjetà wara li tintemm l-enfitewsi. Ifisser dan l-ewwel aggravju tiegħu hekk:

»L-ewwel qorti bid-deċiżjoni appellata ddeterminat illi t-titolu tal-atturi appellati fuq ir-raba' *de quo* huwa wieħed ta' dirett dominju perpetwu, u a bażi ta' tali titolu ordnat l-iżgumbrament tal-konvenut mill-istess raba'.

»Din il-konkluzjoni però hija kompletament żbaljata, kemm mill-*punto di vista* fattwali kif ukoll mill-*punto di vista* ġuridiku.

»Għall-aħjar istruzzjoni ta' dan l-appell, tajjeb li jiġu elenkati l-fatti li eventwalment wasslu għall-proċeduri odjerni.

»Oriġinarjament, permezz ta' erba' kuntratti Saverio Fenech kien akkwista b'titolu ta' xiri kwota indiviża ta' ⁷⁶/₇₇ mill-artijiet meritu tal-każ odjern.

»In segwitu, permezz ta' kuntratt tat-28 ta' Mejju 1907 Saverio Fenech ikkonċeda l-istess kwota indiviża ta' ⁷⁶/₇₇ lil Giacomo Muscat b'titolu ta' enfitewsi temporanja għal 99 sena, *verso* ċ-ċens annwu u temporanju ta' tmintax il-lira ħames xelini u żewġ soldi u tliet ħabbiet (£18-5-2¼).

»*Circa* sitt (6) snin wara, u senjatament permezz ta' kuntratt ta' transazzjoni u diviżjoni fl-atti tan-Nutar Luigi Gauci datat 25 ta' Novembru 1913, magħmul bejn Saverio Fenech u ż-żewġ uliedu Carmelo Fenech u Giuseppa Bianco, dak id-dirett dominju temporanju u ċ-ċens annwu relattiv ta' £18-5-2¼, flimkien ma' diversi beni oħra, ġie assenjat lil ibnu Carmelo Fenech u f'dak l-att huwa deskritt testwalment hekk:

»«Il diretto dominio temporaneo ed annuo canone di lire sterline dieci otto scellini due e *pence* due e tre dodicesimi (£18-5-2¼) parte indiviża di settanta sei settanta settesimo (⁷⁶/₇₇) parti indivize delle terre appellate *tal-Palma* poste nei limiti della Mellieħa ... concesse in enfitewsi per anni novanta nove, per atti miei del venti otto maggio mille nove cento sette (1907)

»Permezz ta' kuntratt datat 9 ta' Novembru 1937 Carmelo Fenech assenja b'titolu ta' permuta lil Edwin England Sant Fournier, awtur tal-atturi:

»«parti waħda indiviża minn mija ħamsa u ħamsin parti indiviża tad-dirett dominju, proprjetà u ċens (*canone*) ta' tmintax-il lira sterlina, ħames xelini, żewġ soldi u tliet ħabbiet (£18-5-2¼) fis-sena għaž-żmien li fadal biex jalak iċ-ċens (enfitewsi) ta' xi

sebgħin sena oħra impost fuk sitta u sebgħin parti indiviża minn sebgħa u sebgħin parti indiviża ta' tliet għaliki li jinsabu fil-limiti ta' San Pawl il-Baħar”

»Xaharejn wara, permezz ta' kuntratt ieħor datat 15 ta' Jannar 1938 l-istess Carmelo Fenech ittrasferixxa lil Edwin England Sant Fournier:

»“mija erbgħa u ħamsin parti indiviži minn mija ħamsa u ħamsin parti indiviži tad-dirett dominju proprjetà u ċens (*canone*) ta' tmintax-il lira sterlina, ħames xelini, żewġ soldi u tliet ħabbiet (£18-5-2¼) fis-sena għaż-żmien li fadal biex jalak iċ-ċens (enfitewsi) ta' xi sebgħin sena oħra impost fuk sitta u sebgħin parti indiviża minn sebgħa u sebgħin parti indiviża ta' tliet għaliki li jinsabu fil-limiti ta' San Pawl il-Baħar”.

»B'hekk Carmelo Fenech ġie li għadda lil Edwin England Sant Fournier dak kollu li hu kien in precedenza akkwista mingħand missieru Saverio Fenech bil-kuntratt ta' Novembru 1913.

»*Id-diretto dominio temporaneo* oriġinarjament kreat għal disgħa u disgħin (99) sena bil-preċitat kuntratt tat-28 ta' Mejju 1907 skada fl-14 ta' Awissu 2006, u b'hekk ġie li dakinhar spiċċa wkoll it-titolu li l-atturi, *tramite* l-awtur tagħhom Edwin England Sant Fournier, kellhom fuq ir-raba' *de quo*.

»Quddiem l-ewwel qorti, l-atturi sostnew b'fermezza li meta l-awtur tagħhom Edwin England Sant Fournier akkwista titolu fuq l-artijiet meritu tal-kawża odjerna mingħand Carmelo Fenech, huwa akkwista l-proprjetà sħiħa mingħajr ebda limitu, u mhux id-dirett dominju temporanju.

»L-atturi jsostnu dan billi huma jitolqu mill-premessa illi “l-kunċett ta' temporanjetà tad-dirett dominju fil-fatt ma teżistix u huwa l-utili biss li fil-fatt jista' jkun wieħed temporanju”. L-atturi sostnew li minħabba f'hekk neċessarjament isegwi li t-titolu tagħhom huwa wieħed ta' “proprjetà sħiħa mingħajr ebda limitu”.

»Kif sottomess mill-esponenti quddiem l-ewwel qorti, dan huwa ġuridikament żbaljat, u bir-raġun fid-deċiżjoni appellata ġiet skartata bħala ġuridikament skorretta t-teżi tal-atturi illi l-kunċett ta' temporanjetà tad-dirett dominju ma jeżistix.

»Infatti fid-deċiżjoni appellata jingħad hekk:

»“Qabel xejn il-qorti taqbel mal-konvenut li huwa possibbli li jkun hemm dirett dominju temporanju, kontrarjament għal dak li qed jgħidu l-atturi u ċjoè li dirett dominju “bilfors” irid ikun perpetwu. Ma hemm xejn fil-liġi li ssostni dan.”

»Iżda, wara li enunċjat tali prinċipju hekk fundamentali għas-soluzzjoni tal-vertenza odjerna, l-ewwel qorti, b'mod totalment inaspettat u sorprendenti, waslet għall-konklużjoni li bil-kuntratti tal-1937 u 1938 Edwin England Sant Fournier akkwista mingħand Carmelo Fenech id-dirett dominju perpetwu – titolu kontestat mill-konvenut appellanti u li qatt ma ġie vantat lanqas mill-istess atturi appellati.

»Din il-konklużjoni mbagħad wasslet lill-ewwel qorti biex tordna l-iżgumbrament tal-konvenut appellant *ai termini* tat-talbiet attriċi.

»Dan però huwa ġuridikament żbaljat minn diversi aspetti.

»Għall-mument, *dato ma non concesso* illi t-titolu tal-atturi huwa wieħed ta' dirett dominju perpetwu, tali titolu qatt ma seta' jwassal lill-ewwel qorti biex tordna l-iżgumbrament tal-konvenut għar-raġunijiet dedotti mill-atturi fir-rikors promotorju.

»L-uniku dritt li jispetta lid-direttarju b'titolu perpetwu huwa dak li jipperċepixxi l-*canone*, u huwa jista' biss jaġixxi għar-risoluzzjoni tal-koncessjoni enfitewtika in mankanza tal-ħlas tal-*canone* jew minħabba ksur tal-kondizzjonijiet enfitewtiċi.

»Id-direttarju b'titolu perpetwu ma jistax jaġixxi kontra t-terz għall-iżgumbrament għaliex allegatament dan ikun qiegħed jokkupa bla titolu l-art konċessa in enfitewsi perpetwu. Semmai tali dritt jispetta lill-utilista u mhux lid-direttarju.

»*Oltre* l-premess, ir-raġunijiet li wasslu lill-ewwel qorti għall-konvinciment li t-titolu tal-atturi huwa wieħed ta' dirett dominju perpetwu huma kompletament żbaljati.

»... ..

»Bir-rispett, l-esponenti ma jagħrafx id-distinzjoni li għamlet l-ewwel qorti bejn id-dominju dirett in kwantu proprjetà u d-dritt li jipperċepixxi l-kanone li naturalment isegwi.

»Id-dritt tal-perċepiment tal-kanone huwa intrinsiku fid-dominju dirett in kwantu proprjetà, kemm jekk id-dominju dirett ikun perpetwu kif ukoll jekk ikun temporanju; ma jeżistix il-wieħed mingħajr l-ieħor.

»Din hija proprio t-teżi tal-konvenut appellant, bid-differenza però li flok titolu ta' dirett dominju perpetwu, Edwin England Sant Fournier akkwista mingħand Carmelo Fenech titolu ta' dirett dominju temporanju, li miegħu iġorr bħala element intrinsiku id-dritt tal-perċezzjoni tal-kanone li naturalment isegwi, għad-durata tal-koncessjoni temporanja.

»Bil-kuntratti tal-1937 u tal-1938, Edwin England Sant Fournier akkwista mingħand Carmelo Fenech proprio dak li l-istess Carmelo Fenech kien akkwista fl-1913 mingħand missieru Saverio Fenech, u cioè *"il diretto dominio temporaneo et annuo canone di lire sterline dieci otto scellini cinque pence due e tre dodicezimi (£18.5.2¼) parte indivisa di settanta sei settanta settesimo (⁷⁶/77) parti indivise delle terre appellate "tal-Palma" poste nei limiti della Mellieha concesse in enfiteusi per anni novanta nove, per atti miei del venti otto maggio mille nove cento sette (1907)"*.

»*Una volta* mbagħad li skada t-terminu tal-koncessjoni enfitewtika temporanja fl-14 ta' Awissu 2006, miegħu skada wkoll id-dirett dominju temporanju, u b'hekk spiċċa t-titolu tal-atturi. «

15. Bl-argument illi l-atturi qegħdin jippretendu d-dirett dominju perpetwu

l-konvenut qiegħed ifittex li jitfa' l-bżar fl-għajnejn. Il-kwistjoni ma hijiex jekk l-atturi għandhomx dirett dominju perpetwu, jew jekk id-dirett dominju jistax jew le jkun temporanju, iżda jekk il-proprjetà tistax tkun temporanja. L-atturi ma humiex qegħdin iġhidu illi għandhom dirett

dominju perpetwu: qegħdin igħidu illi meta ntemm l-utli dominju l-proprjetà ikkonsolidat f'idejhom.

16. Id-dirett dominju huwa proprjetà “kompressa” fis-sens li meta tispicċa l-enfitewsi d-dirett dominju jerġa’ “jespandi” biex isir proprjetà sħiħa. Din hija l-kwalità magħrufa bħala “l-elasticità”¹ tal-proprjetà li jfisser li meta tispicċa l-enfitewsi ma hemmx trasferiment tal-utli dominju lura lejn id-direttarju, iżda biss estinzjoni tal-utli dominju. Konsegwenza ta’ dan hu illi, kif igħid testwalment l-art. 1522 tal-Kodiċi Ċivili, “F’kull każ ta’ devoluzzjoni, tinħall, sew kwantu għall-fond kemm kwantu għall-miljoramenti, kull ipoteka, piż, jew servitù, ukoll jekk din is-servitù tkun inħolqot mingħajr il-fatt taċ-ċenswalist; u l-fond bil-miljoramenti jerġa’ jmur lura ħieles għand il-padrin dirett”. Id-direttarju huwa u jibqa’ proprjetarju għalkemm, sakemm jintemm l-utli dominju, uħud mill-fakoltajiet tal-proprjetà ma jibqgħux f’idejh.

17. Li jfisser dan għall-għanijiet tal-kawża tallum hu illi min, bħall-atturi, għandu d-dirett dominju temporanju għandu l-proprjetà li terġa’ ssir sħiħa hekk kif tispicċa l-enfitewsi u jintemm l-utli dominju. Dan wara kollox huwa wkoll rifless fil-kliem tal-kuntratt li bih l-awtur tal-atturi kiseb “dirett dominju, proprjetà u ċens (*canone*)”, għalkemm stretta-ment lanqas ma kien meħtieġ li tissemma’ wkoll il-proprjetà billi, kif rajna, id-dirett dominju huwa proprjetà, għalkemm “kompressa”.

¹ “... .. la capacità di riespandersi automaticamente non appena cessata la causa di una loro compressione”, Torrente e Schlesinger, *Manuale di Diritto Privato*, 14^{ma} Edizione, Giuffrè, 1994, § 172.

18. Fil-fatt, għalkemm huwa minnu illi fil-kuntratt ta' transazzjoni u diviżjoni tal-25 ta' Novembru 1913 fl-atti tan-Nutar Luigi Gauci, bejn Saverio Fenech u ż-żewġ uliedu Carmelo Fenech u Giuseppa Bianco, jingħad illi Carmelo Fenech kiseb mingħand missieru Saverio Fenech "*il diretto dominio temporaneo*" u ma tissemmiex il-proprjetà, madankollu ladarba d-dirett dominju huwa proprjetà, u l-proprjetà hija dritt perpetwu², il-ksib tad-dirett dominju jgħib miegħu il-ksib ukoll tal-proprjetà. Li ma kienx hekk il-proprjetà kienet tvesti f'Carmelo sakemm tintemm l-enfitewsi u terġa' ssir ta' missieru Saverio wara li tintemm l-enfitewsi, bi ksur tal-prinċipju tal-perpetwità tal-proprjetà. Dan qiegħed jingħad bla ħsara għal dak li sejjer jingħad aktar 'il quddiem dwar l-użukapjoni.

19. Dan l-ewwel aggravju tal-attur huwa għalhekk miċhud.

20. Fit-tieni aggravju l-konvenut jittratta l-kwistjoni tal-użukapjoni:

»Apparti konsiderazzjonijiet oħra dwar il-preskrizzjoni akkwisittiva hawn aktar 'il quddiem trattati, lanqas l-istess atturi qatt ma ippretendew li t-titolu tagħhom huwa dak ta' dirett dominju perpetwu.

»Minn dan isegwi *ex admissis* illi l-atturi qatt ma setgħu jippossjedu *animo domini* fis-sens li dejjem qiesu li huma l-proprjetarji tad-dirett dominju perpetwu.

»Għall-kompletezza tal-argument jingħad ukoll illi bil-kuntratti tal-1937 u 1938 Edwin England Sant Fournier kien akkwista kwota indiviża ta' ⁷⁶/77 tad-dirett dominju temporanju hemm deskritt, u mhux l-intier.

»Allura *sorge spontanea* d-domanda, kif seta' l-istess Edwin England Sant Fournier, hu u l-*aventi causa* tiegħu, jakkwistaw ir-rimanti kwota ta' ¹/77 bil-preskrizzjoni akkwisittiva deċennali *ai termini* tal-artikolu 2140 tal-Kodiċi Ċivili?

»*In verità* quddiem l-ewwel qorti l-atturi għabu wkoll 'il quddiem it-teżi tal-preskrizzjoni akkwisittiva, mhux tad-dirett dominju perpetwu, iżda tal-proprjetà sħiħa mingħajr ebda limitu.

»Infatti l-atturi sostnew li fi kwalunkwe każ l-artijiet meritu tal-kawża xorta waħda għandhom jiġu kkunsidrati bħala li jappartjenu lir-rikorrenti

² Ara e.g. Baudry-Lacantinerie & Wahl, *Trattato Teorico-Pratico di Diritto Civile – Dei Beni*, § 203.

in vista tat-trapass ta' aktar minn tletin sena li fih jirriżulta li huma kienu qegħdin iżommu l-proprjetà *animo domini* mingħajr ebda limitazzjoni fiż-żmien.

»... ..

»Skond l-insenjament li joħroġ mid-deċiżjoni tal-Prim'Awla tal-Qorti Ċivili tas-27 ta' Ġunju 2003, wara ċ-ċitaz. nru. 1096/1992 PS fl-ismijiet Salvino Testaferrata Moroni Viani et v. Francis Montanaro, użukapjent biex jirnexxi fid-difiża u sostenn tad-dritt eċċepit minnu irid jipprova l-akkoppjament tal-pussess mad-dekors taż-żmien. Fuq kollox għal dak li hu l-fattur żmien irid jagħmel il-prova konvinċenti tal-bidu tal-pussess vantat minnu billi ma tistax titqies suffiċjenti s-sempliċi affermazzjoni ġenerika longissimi temporis præscriptio. Kjarament ukoll dan il-bidu hu allaċċjat mal-mument fokali meta l-preskrivent jibda jippossiedi b'mod kontinwu, mhux miksur, paċifiku, pubbliku u mhux ekwivoku l-proprjetà li hu jew l-aventi kawża jew awtur tiegħu intenzjonati jippreskrivu. Huma proprju dawk il-kundizzjonijiet li juru l-kwalità tal-pussess *animo domini*, kongunta s'intendi maż-żmien rikjest mill-liġi biex tissaħħaħ il-preskrizzjoni (Vol. XLVI P I p 381).

»Jinsab insenjat ukoll illi "l-elementi tal-pussess huma tnejn, dak materjali, il-poter ta' fatt fuq il-ħaġa, u dak intenzjonali, l-animu tal-possessor li jgawdi d-dritt fuq il-ħaġa bħallikieku hu kien il-proprjetarju tagħha – *animus et corpus; corpus possessionis, et animus possidendi vel animus domini*.

»*Inoltre*, kif jingħad fid-deċiżjoni ta' din l-onorabbli qorti tal-15 ta' Marzu 1957, wara l-kawża fl-ismijiet Grazia Borg v. Rosa Farrugia noe et id-dekorriment taż-żmien, akkompanjat minn x'uħud u mhux mill-karattri kollha tal-pussess legittimu, mhux suffiċjenti għal fini ta' din il-preskrizzjoni.

»(i) Is-sehem ta' ¹/77 mill-artijiet meritu tal-kawża

»L-atturi jsostnu li huma akkwistaw dan is-sehem bil-preskrizzjoni għaliex il-Perit Richard England dejjem ikkunsidra dawn l-artijiet bħala appartenenti lilu u lil kuġini tiegħu f'sehem sħiħ.

»Allura b'daqshekk ifisser li ġew sodisfatti r-rekwiżiti kollha ta' pussess mhux miksur, paċifiku, pubbliku u mhux ekwivoku ta' dan is-sehem indiviż?

»Biż-żewġ kuntratti tan-Nutar Oscar Azzopardi tas-snin 1937 u 1938 l-awtur tal-atturi akkwista mingħand Carmelo Fenech id-dritt li jipper-ċepixxi ta' kull sena ċ-ċens (*canone*) ta' £18-5-2¼, "għaž-żmien li fadal biex jalak iċ-ċens (*enfitews*) ta' xi sebgħin sena oħra impost fuk sitta u sebgħin minn sebgħa u sebgħin parti indiviża", liema perjodu effettivament skada fl-14 ta' Awissu 2006.

»Mill-atti jirriżulta, u dan huwa ammess mill-istess atturi, illi tul iż-żmien kollu bejn l-1937/1938 u d-data tal-iskadenza enfitewtika temporanja fl-2006, proprio hekk ġara. L-awtur tal-atturi, u in segwitu l-istess atturi, ta' kull sena kienu jirċievu mingħand l-utilista l-ekwivalenti tal-annwu canone ta' £18-5-2¼ – xejn iżjed u xejn inqas.

»Imma dak l-*annuo canone* kien impost eskusivament fuq il-kwota indiviża ta' ⁷⁶/77, iżda mhux ukoll fuq ir-rimamenti kwota ta' ¹/77.

»Il-Perit England illum qed jgħid li huwa dejjem ikkunsidra dawn l-artijiet bħala appartenenti lilu u lill-kuġini tiegħu f'sehem sħiħ – u allura kompriża wkoll din il-kwota ta' $\frac{1}{77}$.

»Iżda bir-raġun wieħed jistaqsi – *rebus sic stantibus*, minn fejn jirriżulta li l-atturi jissodisfaw ir-rekwiżiti kollha ta' pussess *animo domini*, jiġifieri pussess mhux miksur, paċifiku, pubbliku u mhux ekwivoku ta' dan is-sehem indiviż ta' $\frac{1}{77}$?

»Il-verità hi la l-awtur tal-atturi u lanqas l-istess atturi ma jissodisfaw dawn il-karattri ta' pussess leġittimu ta' tali kwota indiviża. Id-dritt tagħhom kien dak li jirċievu *annuo canone* £18-5-2¼ fuq sehem indiviż ta' $\frac{76}{77}$, u tul iż-żmien hu biss dak li rċevew mingħand l-utilista.

»Fejn hu l-pussess *inter alia* pubbliku u mhux ekwivoku ta' tali kwota indiviża ta' $\frac{1}{77}$ da parte tal-atturi?

»(ii) Il-preskrizzjoni anke fir-rigward tas-sehem intier

»... ..

»Issa *una volta* li jiġi rikonoxxut minn din il-qorti, kif fil-fatt għandu jiġi rikonoxxut, li l-awtur tal-atturi akkwista biss id-dirett dominju temporanju, m'huxwix permess li l-atturi jressqu l-quddiem it-teżi tal-akkwist tal-proprjetà sħiħa mingħajr ebda limitu bil-preskrizzjoni, u dana għaliex *nemini sibi ipsi licet causam possessionis mutare*.

»Kif jingħad fid-deċiżjoni ta' dina l-onorabbli qorti tat-2 ta' Marzu 1962, wara l-kawża fl-ismijiet Salvatore Spiteri v. Francesco Saliba, "*è noto che niuno può mutare di arbitrio la causa del suo possesso e prescrivere contro il proprio titolo*".

»Dan il-prinċipju huwa sancit bl-artikolu 2121(1) tal-Kap. 16 li jipprovdi illi "Ħadd ma jista' jippreskrivi kontra t-titolu tiegħu nnifsu fis-sens li ħadd ma jista' jbidel għalih innifsu r-raġuni li għaliha jkun iżomm il-ħaġa".

»Dan kollu jwassal għall-unika konklużjoni li l-*causa detentionis* tal-awtur tal-atturi tal-istess atturi kienet dik ta' dirett dominju temporanju u din ma tħallihomx iżommu l-art *animo domini* b'mod pubbliku u mhux ekwivoku.

»Kif ritenut fl-imsemmija deċiżjoni ta' dina l-Onorabbli Qorti tat-2 ta' Marzu 1962:

»"il-pussess, biex jista' jeradika l-preskrizzjoni, jeħtieġ li jirrijunixxi r-rekwiżiti tal-liġi, fosthom l-univoċità hu paċifikament ritenut li l-pussessur jeħtieġ li jkun ippossjeda b'mod li dak li kontra tiegħu tkun għaddejja l-preskrizzjoni jista' almenu jkun jaf (anke jekk fil-fatt ma sarx jaf) li l-pussessur qiegħed jippossjedi bit-tali titolu. Kif ġie osservat a propożitu ta' karattru ieħor tal-pussess (osservazzjoni applikabbli għall-karattri kollha tiegħu), ma hux biżżejjed li jkun hemm '*una affezione subiettiva e psicologica*' imma jeħtieġ li jkun hemm il-fondament ta' '*fatti esteriori e circostanza obiettive*' '*Il possesso deve essere una manifestazione esteriore e visibile del fatto che si pretende di acquistare. Occorre che il diritto che si tratta di prescrivere si riveli ai terzi per l-esercizio stesso che ne' e' realizzato*'."

21. Il-konvenut qiegħed igħid ħażin dwar l-użukapjoni tas-sehem ta' sitta u sebgħin minn sebgħa u sebgħin (⁷⁶/77) iżda qiegħed igħid sew dwar is-sehem l-ieħor minn sebgħa u sebgħin (¹/77).
22. Essenzjalment il-konvenut qiegħed igħid illi l-awtur tal-atturi kiseb biss id-dirett dominju u għandu biss titolu għad-dirett dominju u mhux ukoll għall-proprjetà. Kif rajna, iżda, id-dirett dominju huwa proprjetà li, għalkemm kompressa, għandu inerenti fih il-potenzjal li jespandi biex isir proprjetà sħiħa hekk kif tintemm l-enfitewsi temporanja. Mela min jikseb titolu ta' dirett dominju qiegħed jikseb ukoll il-proprjetà li iżda ssir sħiħa biss hekk kif jintemm l-utli dominju vestit fl-enfitewta.
23. Il-kwistjoni tal-preskrizzjoni tqum għax għall-għanijiet tal-azzjoni tallum, li hija *rei vindicatoria*, huwa meħtieġ titolu originali. Biex isseħħ l-użukapjoni ta' għaxar snin huma meħtieġa i. titolu tajjeb biex tgħaddi l-proprjetà, ii. il-pussess *ad usucapionem*, iii. il-bona fidi u iv. l-mogħdija ta' żmien.
24. i. It-titolu: il-kuntratti tal-1937 u l-1938 – li bihom l-awtur tal-atturi kiseb rispettivament “parti waħda indiviża minn mija ħamsa u ħamsin parti indiviża tad-dirett dominju, proprjetà u ċens (*canone*)” u “mija erbgħa u ħamsin parti indiviži minn mija ħamsa u ħamsin parti indiviži tad-dirett dominju proprjetà u ċens (*canone*)” tas-sehem ta' sitta u sebgħin minn sebgħa u sebgħin (⁷⁶/77) tal-artijiet li dwarhom saret il-kawża – huma titolu tajjeb biex kiseb id-dirett dominju temporanju u proprjetà sussegwenti.

25. ii. Il-pussess: il-liġi tagħna adottat il-kunċett oġġettiv tal-pussess, mhux dak soġġettiv. Dan ifisser illi, fi kliem l-art. 525(1) tal-Kodiċi Ċivili, “Il-preżunzjoni hija dejjem li kull persuna tippossjedi għaliha nfisha, u b’titolu ta’ proprjetà”, sakemm ma jintweriex illi l-pussess materjali ma bediex b’dik li fid-dottrina tissejjaħ *causa detentionis: i.e.* “meta ma jiġix ippruvat li hija bdiet tippossjedi f’isem ta’ persuna oħra”. Bil-fatt illi l-konvenut jew l-awtur tiegħu kien iħallas iċ-ċens lill-atturi jew lill-awtur tagħhom, dan kien għarfien tat-titolu tad-direttarju – l-atturi u l-awtur tagħhom – u għalhekk il-konvenut u l-awtur tiegħu ma kellhomx pussess tal-proprjetà għax kienu qegħdin iżommu f’isem id-direttarju li fih iversti l-pussess, kif iġid l-art. 524(2) tal-Kodiċi Ċivili: “Persuna tista’ tippossjedi bil-mezz ta’ ħaddieħor illi jzomm il-ħaġa jew jeżerċita l-jedd fl-isem ta’ dik il-persuna”.
26. iii. Il-bona fidi: l-art. 532 iġid illi “għandu dejjem jingħadd li wieħed huwa bona fidi, u min jeċċepixxi l-mala fidi għandu jippruvaha”. Ma nġiebet ebda prova illi l-atturi kienu *in mala fide* dwar il-pussess tas-sehem ta’ sitta u sebgħin minn sebgħa u sebgħin (⁷⁶/77).
27. iv. Iż-żmien: bejn l-1938 u meta nfetħet il-kawża għaddew aktar minn għaxar snin, u għalhekk ma huwiex meħtieġ li mmorru aktar lura u nqisu kuntratti li saru qabel.
28. F’dan il-kuntest il-qorti tagħmel referenza għal dak li ntaql fuq fil-para. 18, *viz.* illi fil-kuntratt ta’ transazzjoni u diviżjoni tal-25 ta’ Novembru 1913 fl-atti tan-Nutar Luigi Gauci, bejn Saverio Fenech u ż-żewġ uliedu Carmelo Fenech u Giuseppa Bianco, jingħad illi Carmelo

Fenech kiseb mingħand missieru Saverio Fenech “*il diretto dominio temporaneo*” u ma tissemmiex il-proprjetà. Bla ħsara għal dak li għa ngħad dwar il-perpetwità tal-proprjetà, b’mod illi min jikseb id-dirett dominju jikseb ukoll il-proprjetà li terġa’ ssir sħiħa hekk kif jintemm l-utli dominju, jingħad ukoll illi fl-azzjoni *rei vindicatoria* ma hijjex meħtieġa prova tal-għerq tat-titolu sa minn żmien Adam iżda huwa meħtieġ titolu originali, bħal ma hija appuntu l-użukapjoni. It-titolu tal-atturi – il-kuntratti tal-1937 u l-1938 li bih l-awtur tagħhom kiseb “dirett dominju, proprjetà u ċens (*canone*) – huwa biżżejjed titolu għall-għanijiet tal-użukapjoni bla ma hu meħtieġ li tmur aktar lura fiż-żmien.

29. L-aggravju tal-konvenut, safejn jolqot is-sehem ta’ sitta u sebgħin minn sebgħa u sebgħin huwa għalhekk miċħud.

30. Is-sitwazzjoni iżda hija differenti għas-sehem l-ieħor ta’ wieħed minn sebgħa u sebgħin (^{1/77}). Dwar din il-parti tal-aggravju l-atturi wiegħbu hekk:

»... .. għall-ewwel onorabbli qorti kien biżżejjed li l-esponenti taw prova tat-titolu tagħhom fuq is-sehem ta’ ^{76/77} u jidher li ma ħassitx li kien hemm bżonn li tinvestiga t-titolu ta’ l-esponenti fir-rigward tar-rimanenti sehem ta’ ^{1/77}. Fil-fatt hija ma kellhiex l-obbligu li tinvestiga t-titolu ta’ l-esponenti fir-rigward ta’ dan ir-rimanenti sehem ta’ ^{1/77} billi, kif ġie kostantement ritenut mill-Qrati Maltin, kawża għal sgumbrament minn fondi detenuti bla titolu għandha tirnexxi anke meta ssir minn wieħed jew aktar mill-koproprjetarji iżda mhux mill-koproprjetarji kollha (*vide Contessina Mary Teuma Castelletti v. Joseph Sant Manduca et*, deċiża fid-19 ta’ Jannar 1955 [*recte*, 29 ta’ Jannar 1955] mill-Prim’Awla tal-Qorti Ċivili).

»Issa fil-każ odjern, għalkemm ir-rikorrenti jsostnu li huma proprjetarji tas-sehem ta’ ^{1/77} ukoll, l-ewwel qorti ħasset li ma kellhiex tinvestiga dan il-punt għaliex għaladarba huma taw prova tat-titolu tagħhom fil-konfront tas-sehem ta’ ^{76/77} dan kien biżżejjed biex joħloq l-interess ġuridiku neċessarju sabiex tiġi proposta l-kawża odjerna, kontra dak li kienu qegħdin isostnu l-intimat u l-intervenuti fil-kawża bl-eċċezzjonijiet tagħhom.

»Aktar minn hekk allura, għaladarba l-ewwel onorabbli qorti sabet illi t-titolu tal-esponenti kien wieħed validu a bażi tal-kliem stess tal-kuntratti tal-1937 u 1938 u *per di più* anke a bażi tal-elementi tal-preskrizzjoni akkwizittiva deċennali, hija ma kellhiex tidhol fil-mertu tal-kwistjoni dwar jekk it-titolu tal-esponenti kienx wieħed ottenut permezz tal-preskrizzjoni trentennali u l-aggravju tal-intimat f'dan ir-rigward huwa kompletament irrilevanti.«

31. Dwar dan is-sehem l-atturi la għandhom titolu u lanqas pussess. Ma għandhomx titolu għax il-kuntratti jsemmu biss l-ishma l-oħra u ma għandhomx pussess għax il-pussess li kellhom sakemm intemm l-utli dominju kien permezz tal-ħlas lilhom taċ-ċens fuq l-ishma l-oħra u mhux fuq is-sehem wieħed minn sebgħa u sebgħin (^{1/77}). X'ħaseb u x'ma ħasibx l-attur Richard England – illi huwa dejjem qies dawn l-artijiet bħala tiegħu u tal-kugjini tiegħu, l-atturi l-oħra, f'sehem sħiħ – huwa irrelevant li ladarba pussess materjali, la dirett u lanqas permezz ta' ħaddieħor, l-atturi ma kellhomx.

32. Ma huwiex biżżejjed li ssir prova ta' titolu fuq sehem indiviż għax ma tistax tiżgombra minn sehem indiviż, u lanqas ma jista', fil-kuntest ta' azzjoni bħal ma hija dik tallum, jingjeb l-argument illi *de minimis non curat prætor* għax sehem ta' wieħed minn sebgħa u sebgħin (^{1/77}) minn immobbli jista' jkollu valur li ma jkunx traskurabbli.

33. Is-sentenza ċitata mill-atturi Mary Teuma Castelletti v. Joseph Sant Manduca et, mogħtija fid-29 ta' Jannar 1955 mill-Prim'Awta tal-Qorti Ċivili ma tidhirx li hija relevanti għall-każ tallum. F'dik is-sentenza ntqal hekk:

»Illi, fl-ewwel lok, [il-konvenut] eċċepixxa li l-attriċi, bħala kom-proprietarja, ma tistax titlob l-iżgumbrament tal-konvenuti mingħajr il-kunsens u l-intervent tal-komproprietarji l-oħra, u dawn ma għewx ċitati kollha. Il-prinċipju inkovat huwa skond il-ġurisprudenza kostanti tal-qorti tagħna, iżda fir-rigwardi biss ta' inkwilin ta' fond komuni li jkun kera mingħand

il-komproprjetarji kollha, jew anki mingħand wieħed minnhom biss mingħajr ma dik il-lokazzjoni tkun ġiet impunjata skond il-liġi, imma dejjem fir-rapporti bejn lokatur u inkwilin; u dan għar-raġuni evidenti li l-inkwilin ikun assumta obbligazzjoni fil-konfront tal-komproprjetarji kollha, u għalhekk ma jistax wieħed, jew x'uħud, biss mill-komproprjetarji jiżgumbraw lil dak l-inkwilin, għal bżonn bi preġudizzju tal-komproprjetarji l-oħra, li jkunu, preżumibbilment, iriduh jibqa' jiddetjeni l-fond; u dana dejjem apparti l-konsiderazzjoni li mhix eżegwibbli sentenza ta' żgumbrament minn kwota indiviża ta' fond komuni.

»Illi, però, dan ir-raġunament mhux applikabbli meta d-detenzjoni tal-fond tkun mingħajr titolu, bħal fil-kaz li s-sullokazzjoni tkun ġiet projbita lill-inkwilin u dan jikri l-fond, anki f'parti biss, lil ħaddiehor; għaliex dana ma jistax ikollu titolu għat-tgawdija tal-fond, meta s-sullokatur ma setax, *in vista* ta' dik il-projbizzjoni, jagħti lis-subinkwilin dina t-tgawdija (v. Paçifiçi Mazzoni, *Locazione*, § 174). Għaldaqstant kull wieħed mill-komproprjetarji jkun jista' jitlob l-iżgumbrament ta' min ikun qiegħed jokkupa l-fond mingħajr titolu, anki mingħajr il-kunsens jew l-intervent tal-konsorti l-oħra (v. Kollez. XXI-II-433³).«

34. Dan ir-raġunament ma jgħoddx għall-każ tallum għax il-kwistjoni fir-*rei vindicatoria* ma hijiex jekk il-konvenut għandux titolu – bħal ma kienet fis-sentenzi citati mill-atturi – iżda jekk l-attur tax prova biżżejjed tat-titolu tiegħu.
35. Is-soluzzjoni trid bilfors tkun illi l-ġudizzju ma huwiex integru. Dan ma jfissirx illi t-talbiet tal-atturi għandhom jiġu miċhuda iżda għall-integrità huwa meħtieġ illi jissejjaħ fil-kawża s-sid tas-sehem l-ieħor, jew personalment jew permezz ta' kuraturi jekk ma huwiex magħruf. Sejha fil-kawża ma tistax issir fl-istadju ta' appell u għalhekk il-qorti, wara li, għall-kompletezza, tqis l-aggravji l-oħra, sejra tibgħat l-atti lura lill-ewwel qorti sabiex jerga' jsir is-smiġħ wara li ssir is-sejha meħtieġa fil-kawża.
36. Fit-tielet aggravju l-konvenut jkompli dwar il-preskrizzjoni:

³ *Maria Carmela Zammit v. Rosario Camilleri*, P.A. 13 ta' Frar 1912: "... .. *al comproprietario è lecito di domandare lo sgombramento del conduttore che non ha titolo per occupare il fondo locato, e ciò anche senza il consenso degli altri consorti*".

»Jirriżulta mbaġħad fattur ieħor fundamentali mill-atti, li però inspjegabilment ġie għal kollox injorat mill-ewwel qorti. Dan ukoll jimmilita kontra t-teżi tal-atturi li huma akkwistaw it-titolu minnhom pretiż fuq ir-raba' *de quo* bil-preskrizzjoni akkwisittiva ta' tletin sena.

»L-atturi esibew ... kopja tad-Denunzja ta' trasferiment ta' ġid li jseħħ wara mewt relattiva għal Edwin England Sant Fournier. Dan għamluh bħala prova tat-titolu minnhom pretiż ta' proprjetà sħiħa mingħajr ebda limitu, inkluża t-teżi dwar l-allegata preskrizzjoni anke fir-rigward tas-sehem intier.

»L-effett ġuridiku ta' dan id-dokument fuq l-eżitu ta' dawn il-proċeduri huwa proprio l-oppost ta' dak li jippretendu l-atturi.

»Bħala fatt dan id-dokument jikkundanna t-teżi tal-atturi minn kull aspekt: *sia in quanto* l-atturi jippretendu li l-awtur tagħhom kien sa mill-bidu nett akkwista l-proprjetà sħiħa mingħajr ebda limitu, u *sia in quanto* l-atturi jippretendu illi fi kwalunkwe każ l-artijiet mertu tal-kawża odjerna xorta waħda għandhom jiġu kkunsidrati bħala li jappartjenu lir-rikorrenti *in vista* tat-trapass ta' aktar minn tletin sena li fih jirriżulta li huma qegħdin iżommu l-proprjetà *animo domini* mingħajr ebda limitazzjoni fiż-żmien

»... ..»Id-Denunzja li tgħodd hi dik preżentata fl-1 t'April 1976 mill-Prokuratur Legali Anthony Apap Bologna bħala prokuratur tal-uniku werriet ta' Edwin England Sant Fournier, *cioè* l-attur il-Perit Richard England.

»F'dik id-denunzja l-artijiet meritu ta' dawn il-proċeduri ġew denunzjati hekk – *St Paul's Bay, Manikata. Lands known as "Tal-Palma" sive "Ta' Limbordin" (annual temporary ground rent of the remaining period of 46 years)*.

»Din hija ammissjoni skjetta u inekwivokabbli *da parte* tal-Perit Richard England innifsu li t-titolu tiegħu fuq l-artijiet meritu ta' dawn il-proċeduri kien biss dak ta' dirett dominju temporanju, *ossia* d-dritt ta' perċepiment ta' *annual temporary ground rent of the remaining period of 46 years*.

»Dan ixejjen kompletament it-teżi tal-atturi mressqa quddiem l-ewwel qorti bin-nota ta' sottomissjonijiet tagħhom (i) kemm in sostenn tal-pretensjoni tagħhom illi ż-żewġ kuntratti tad-9 ta' Novembru 1937 u tal-15 ta' Jannar 1938 ma jhallu lok għal ebda interpretazzjoni u dana billi huwa ċar li dak li qiegħed jiġi trasferit lil Sant Fournier hija l-proprjetà sħiħa mingħajr ebda limitu, kif ukoll (ii) in sostenn tal-pretensjoni tagħhom dwar il-preskrizzjoni anke fir-rigward tas-sehem intier.

»*Oltre* dan, id-deskrizzjoni tal-artijiet meritu ta' dan il-każ kif espressa fid-denunzja preżentata fl-1 ta' April 1976 ixejjen dak li l-istess attur Perit England isostni fl-*affidavit* fejn qal "Jiena naf illi missieri kien jikkunsidra din l-art bħala proprjetà assoluta tiegħu u li ma kien hemm l-ebda kundizzjoni dwar iż-żmien għal liema huwa kien is-sid ta' din l-art. Jiena ninsab ċert illi huwa ma kienx jikkunsidra lilu nnifsu biss bħala proprjetarju għaž-żmien li fih kien hemm iċ-ċens temporanju ta' disgħa u disgħin sena iżda kien jara lilu nnifsu bħala s-sid ta' l-art anke għal wara ż-żmien li jagħlaq iċ-ċens".«

37. Dan l-aggravju ma jżid u ma jnaqqas xejn mill-konsiderazzjonijiet għa magħmula dwar l-ewwel żewġ aggravji. Għa rajna⁴ illi d-direttarju huwa proprjetarju u, minħabba l-perpetwità tal-proprjetà, meta tikseb id-dirett dominju temporanju tkun qiegħed tikseb ukoll il-proprjetà meta, fi tmiem l-enfitewsi, din “tespandi” biex terġa’ ssir sħiħa.
38. Dwar l-użukapjoni rajna⁵ illi hemm l-elementi kollha meħtieġa għas-sehem ta’ sitta u sebgħin minn sebgħa u sebgħin (^{76/77}) iżda mhux ukoll għas-sehem l-ieħor minn sebgħa u sebgħin (^{1/77}) billi jonqos mhux biss it-titolu iżda wkoll l-element tal-pussess u għalhekk lanqas bil-preskrizzjoni ta’ tletin sena ma jista’ jinkiseb dan is-sehem.
39. Dan l-aggravju għalhekk għandu jintlaqa’ biss safejn jolqot is-sehem wieħed minn sebgħa u sebgħin (^{1/77}).
40. Ngħaddu issa biex inqisu l-ewwel tliet aggravju tal-intervenuti. F’dawn l-aggravji – li essenzjalment jolqtu kwistjonijiet għa meqjusa fil-konsiderazzjonijiet dwar l-aggravji tal-konvenut – l-intervenuti jgħidu illi l-ewwel qorti naqset meta ma esigietx mingħand l-atturi il-*probatio diabolica* tat-titolu tagħhom fuq ir-raba’ in kwistjoni, ladarba l-azzjoni kienet waħda *rei vindicatoria*. Ifissru dawn aggravji hekk:

»1. Illi fl-ewwel lok l-esponenti umilment jissottomettu li l-ewwel qorti fis-sentenza appellata ma segwietx il-binari tal-kawża li għustament stabbiliet hija stess. Dan qed jingħad għax għalkemm l-imsemmija bdiet billi stabbiliet li din hija kawża fejn l-azzjoni tal-atturi appellati hija l-*actio rei vindicatoria* però wara flok segwiet din il-linja u *cioè* dik li permezz tagħha titlob li tingieb prova inkonfutabbli, dak li ta’ qabilna kienu jsejħu *probatio diabolica*, marret għall-toroq oħrajn.

⁴ Para. 16 et seqq.

⁵ Para. 30 et seqq.

»Di fatti fl-insenjament u fil-ġurisprudenza nostrali ġie dejjem aċċettat li min jiddikjara ruħu bħala proprjetarju jrid jressaq prova dokumentarja li permezz tagħha juri biċ-ċar li huwa għandu titolu li ma jistax jiġi konfutat, u li anzi tmur lura fiż-żmien. Min minflok ma jagħmilx dan ma jippruvax it-titolu u anzi jhalli dubbju li – kif ċitat tajjeb l-imsemija qorti però kkonkludiet il-kontra – jimmilita favur il-konvenut possessor.

»Dan qed jingħad għax l-atturi appellati fir-rikors promotur tagħhom għażlu li jiddikjaraw rwieħhom espressament proprjetarji. Għalhekk l-ewwel qorti ma setgħetx tilqa' t-talbiet tal-atturi la darba ma rnexxil-homx jipprovaw li huma proprjetarji *ai termini* tad-dettami tal-*actio rei vindicatoria* għax kif jidher ċar l-istess qorti waslet għal din il-konkluzjoni erronja fil-partijiet finali tas-sentenza tagħha.

»2. Illi fit-tieni lok l-esponenti umilment jissottometti li huwa wkoll evidenti li l-imsemija qorti ma żammetx id-distinzjoni importanti bejn l-*actio rei vindicatoria* u l-*actio publiciana*.

»Dan qed jingħad għas-segventi raġunijiet u *cioè*: l-ewwel, l-ewwel azzjoni hija bażata fuq prova inkonfutabbli ta' proprjetà, mentri t-tieni waħda fuq prova ta' pussess aqwa u iktar fit-tul; it-tieni, li fil-ġurisprudenza nostrali huwa aċċettat li l-*actio rei vindicatoria* ma tinkludix fiha l-oħra imma waħda hija separata u distinta mill-oħra; it-tielet, li l-istess qrati tagħna għalkemm żammewhom distinti rritenew li t-tnejn jistgħu jiġu invokati f'daqqa però jridu jsiru dejjem b'talbiet separati u għalhekk alternattivi minn xulxin.

»L-esponenti jissottomettu li peress illi fil-każ odjern l-atturi ma ddikjarawx ruħhom possessori f'perijodu itwal imma li huma proprjetarji kif ukoll anqas ma għamlu talba għall-operazzjoni tal-*actio publiciana*, għalhekk qiegħed jiġi umilment sottomess li l-ewwel qorti ma setgħetx tikkonsidra l-azzjoni odjerna bħala waħda ta' *actio publiciana* u per konsegwenza tuża l-element tagħha biex tistabilixxi jekk l-atturi ppruvawx t-titolu tagħhom.

»3. Illi fit-tielet lok l-esponenti umilment jissottomettu li l-ewwel qorti anqas ma setgħet tilqa' t-talbiet tal-atturi fuq il-premessa li huma akkwistaw it-titolu ta' proprjetà bil-preskrizzjoni akkwizittiva. Dan qed jingħad għas-segventi raġunijiet: l-ewwel, f'azzjoni ta' rivendikazzjoni huwa magħruf li t-titoli li jridu jiġu preżentati mhux l-*usucapio* iżda kuntratti ċari u inkonfutabbli; it-tieni, li l-atturi ma setgħux jippreskrivu favur tagħhom titolu la *in buona fede* u anqas *in mala fede* għax huma kienu espressament rrikonoxxew fid-denunzja tagħhom li għandhom titolu ta' ċens temporanju; it-tielet, għax anki jekk għall-argument *dato non concesso* li setgħu jippreskrivu favur tagħhom f'ebda mument ma kien hemm id-dekorrenza ta' għaxar snin mill-mument meta f'att pubbliku *i.e. a non domino* (f'dan il-każ 2002) iddikjaraw rwieħhom bħala proprjetarji assoluti għax hawn baqgħu ma għaddewx; ir-raba', għax ma jistax anqas jiġi aċċettat li wieħed jiddikjara *ex post facto* li kellu l-*animus* ta' proprjetarju meta qatt qabel ma ddikjara dan bħala element essenzjali għall-preskrizzjoni akkwizittiva. «

» «

41. Jingħad qabel xejn illi sewwa jgħidu l-atturi fit-tweġiba tagħhom illi l-ewwel qorti espressament eskcludiet li din hija azzjoni *publiciana* meta

qalet illi “dan l-insenjament [dwar l-*actio publiciana* fid-dritt modern] ma japplikax għall-kawża odjerna”.

42. Sabiex jitneħħa kull ekwivoku u ma tinħoloqx l-impressjoni illi l-azzjoni *publiciana* hija xi forma “ekonomika” tal-azzjoni *rei vindicatoria* – speci ta’ *actio rei vindicatoria “lite”* li l-attur jista’ liberament jagħżel bejn waħda u l-oħra – il-qorti tosserva illi dik li llum tissejjaħ *actio publiciana* ma hijjex l-azzjoni *publiciana* tad-dritt Ruman. L-*actio publiciana* kienet *actio utilis ficticia in rem* li l-pretur kien jagħti lil min *cum iusta causa* iżda b’mod ta’ akkwist li ma jiswiex għat-trasferiment ta’ *res Mancipi* – e.g. *traditio* flok *mancipatio* jew *in jure cessio* – ikun kiseb *res Mancipi* u jkun kisibha *a domino*, u jitlef il-pussess tal-ħaġa qabel ma jkun laħaq għadda ż-żmien biex ikun ikkonsolida t-titolu u kiseb il-proprjetà b’*usucapio*. B’finzjoni li għadda żmien biżżejjed biex seħħet *usucapio* l-pretur kien jippermetti lill-attur li jkiseb lura l-pussess ukoll mingħand is-sid kwiritarju. Fid-dritt modern ma għadx hemm id-distinzjoni bejn *res Mancipi* u *res nec Mancipi* u għalhekk strettament ma hemmx lok għall-azzjoni *publiciana*, lanqas favur min ikun kiseb immobbli mingħajr att pubbliku. Dak l-isem iżda ngħata lill-azzjoni fejn l-attur juri titolu u kemm l-attur u kemm il-konvenut jippretendu titolu fuq il-ħaġa mingħand l-istess awtur, u f’dik is-sitwazzjoni jirbaħ min ikollu l-aħjar titolu fis-sens ta’ prijorità. F’ċirkostanzi oħra – i.e. meta l-attur u l-konvenut ma jkunux jippretendu titolu mingħand l-istess awtur – ma jkunx biżżejjed għall-attur li juri “pussess anterjuri” jekk dak il-pussess ma jkunx ikkonsolida

bl-użukapjoni, appuntu għax il-*publiciana* ma hijiex *rei vindicatoria* “*lite*”.

43. Magħluqa din il-parentesi, ngħaddu issa għall-aggravji. Essenzjalment l-intervenuti qegħdin igħidu, bħal ma qal ukoll il-konvenut, li l-atturi ma għelbux l-oneru tal-*probatio diabolica*.
44. Kif rajna iżda⁶, l-atturi wrew titolu tajjeb – il-ksib tad-“dirett dominju, proprjetà u ċens (*canone*)” bil-kuntratti tal-1937 u l-1938, u mhux bil-kuntratt dikjaratorju tal-2002, kif igħidu ħażin l-intervenuti – il-pussess *ad usucapionem*, iż-żmien meħtieġ għall-użukapjoni u l-bona fidi dwar is-sehem ta’ sitta u sebgħin minn sebgħa u sebgħin (^{76/77}), għalkemm mhux dwar is-sehem l-ieħor. Dan huwa titolu oriġinali li hu tajjeb u biżżejjed għall-għanijiet tal-*probatio diabolica*. Igħidu ħażin l-intervenuti li “f’azzjoni ta’ rivendikazzjoni huwa magħruf li t-titoli li jridu jiġu preżentati mhux l-*usucapio* iżda kuntratti ċari u inkonfutabbli”. Anzi, ladarba hu meħtieġ titolu oriġinali, kuntratti, ikunu kemm ikunu “ċari u inkonfutabbli”, qatt ma jistgħu wehdedhom ikunu prova biżżejjed għax kuntratt huwa titolu derivattiv mhux oriġinali.
45. Dawn l-aggravji – bħall-aggravji analogi tal-konvenut – għalhekk sejrjn jintlaqqgħu biss dwar is-sehem ta’ wieħed minn sebgħa u sebgħin (^{1/77}).
46. Ngħaddu issa għall-aggravju mressaq mill-atturi fl-appell incidental li huwa dwar l-ispejjeż tal-kawża.

⁶ Para 18, *supra*.

47. L-argumenti mressqa mill-atturi dwar l-ispejjeż huma msejsa fuq il-konsiderazjonijiet u l-konklużjonijiet tas-sentenza appellata. L-atturi iżda ma jistgħux jistrieħu fuq dawk l-argumenti ladarba, għar-raġunijiet mogħtija fuq, il-qorti sejra tħassar dik is-sentenza u tibgħat l-atti lura lill-ewwel qorti sabiex isir is-smiġħ mill-ġdid wara li jissejħu fil-kawża s-sidien tas-sehem wieħed minn sebgħa u sebgħin ($\frac{1}{77}$) jew kuraturi għalihom jekk ma humiex magħrufa.
48. Dan ifisser illi jista' jkun li ħafna minn dak li sar sa issa quddiem l-ewwel qorti jkun sar għalxejn. Dan seta' ġie faċilment evitat li kieku l-atturi ħasbu mill-bidunett biex il-ġudizzju jkun integru. Huwa xieraq għalhekk illi l-ispejjeż sa issa tal-ewwel grad – ħlief dawk tal-intervenuti, li għandhom iħallsu l-ispejjeż tagħhom stess – iħallsuhom l-atturi.
49. Għal din ir-raġuni l-appell inċidentali tal-atturi ma jistax jintlaqa', u, anzi, għandhom iħallsu l-ispejjeż kollha huma u mhux kif deċiż fis-sentenza appellata.
50. Għal dawn ir-raġunijiet il-qorti tipprovdi dwar l-appelli ewlenin u dak inċidentali billi tħassar is-sentenza appellata u tibgħat l-atti lura lill-ewwel qorti sabiex isir is-smiġħ wara li jissejħu fil-kawża s-sidien tas-sehem wieħed minn sebgħa u sebgħin ($\frac{1}{77}$) jew kuraturi għalihom jekk ma humiex magħrufa, b'dan li l-ispejjeż sa issa tal-ewwel grad iħallsuhom l-atturi.
51. L-ispejjeż tal-appell tal-konvenut u tal-appell tal-intervenuti jinqasmu hekk: sehem minn tlieta ($\frac{1}{3}$) jħallsuh l-atturi; sehem minn tlieta ($\frac{1}{3}$)

jħallsu l-konvenut u s-sehem l-ieħor minn tlieta ($\frac{1}{3}$) jħallsuh l-intervenuti. L-ispejjeż tal-appell inċidentali tal-atturi għandhom iħallsu-hom l-istess atturi.

Giannino Caruana Demajo
Aġent President

Noel Cuschieri
Imħallef

Anthony Ellul
Imħallef

Deputat Reġistratur
rm